

Id-Djalett Żejtuni u l-Istudju tiegħu

Kitba ta' Madeline Micallef B.A (Hons) (Melit.)



Is-sajf ta' sentejn ilu kien wiehed impenjattiv għalija, dan għaliex ridt inhejji għar-riċerka tat-teżi tiegħi li ġġib l-isem ta' 'L-omm u t-fal: fir-Raħal ta' Fuq u r-Raħal t'Isfel fiż-Żejtun.' It-triq ta' din ir-riċerka ma kinitx waħda faċli, anzi sibt bosta diffikultajiet, iżda llum meta nħares lejn ir-riċerka li għamilt inħossni sodisfatta għaliex raddejt xi haġa lura lil raħal twelidi.

Iċ-ċittà pittoreska Beland hija waħda mill-egdem irhula li għandna fi gżiritna u xhieda ta' dan għandna għadd ta' bini storiku kif ukoll fdalijiet qodma. Għalkemm bosta mill-abitanti jirreferu għaż-Żejtun bħala raħal, fil-verità ż-Żejtun ingħata t-titlu prestigjuż ta' belt mingħand il-Gran Mastru Hompesch. L-isem Żejtun ġie mogħti lir-raħal tagħna minħabba l-fatt li raħalna kien iħaddem industrija taż-żebbuġ u għalhekk adotta l-isem minn din l-istess industrija. Matul il-medda taż-żmien, din il-belt attrirat l-attenzjoni ta' studjużi kemm Maltin kif ukoll barranin li rriċerkaw f'diversi oqsma fejn jidhol ir-raħal tagħna.

Il-ħsieb sabiex it-teżi tal-baċcellerat tkun titratta d-djalett Żejtuni tmur lura għal tliet snin ilu, meta ħadt sehem għall-ewwel darba fil-konkurs letterarju li jtellja l-Kunsill Lokali tar-raħal tagħna. Għadni niftakar li l-aktar parti li kont fuq ix-xwiek għaliha, kienet proprju tar-rakkonti djalettali. Għal min qatt m'attenda f'din il-parti tas-serata awturi mhux stabbilitii jipprezentaw storja miktuba bid-djalett tar-raħal tagħna. Niftakar, li dak inhar ħriġt ftit iddiżappuntata għaliex sfortunatament l-ebda żagħżuġ/a ma pprezenta rakkont bid-djalett u l-partecipanti kienu kollha mdaħħlin fiż-żmien. Dak il-ħin f'moħħi feġġet il-mistoqsija: 'Imma d-djalett tar-raħal tiegħi fejn wasal?' u 'Għad hawn żgħażaġh li jikkellmu d-djalett Żejtuni?' Minn hawnhekk beda l-proċess tar-riċerka tiegħi.

Hekk kif wasal iż-żmien li nfassal ir-riċerka tiegħi mat-tutor mill-ewwel għarraftu b'dak li kelli f'moħħi. It-tutor inkoraġġieni sabiex fir-riċerka nistudja ommijiet Żwieten li għandhom bejn it-tletin u l-ħamsin sena. Wiehed forsi jistaqsi għalfejn studjajt lill-ommijiet u mhux liż-żewġ ġenituri. Ir-risposta tiegħi hi li minħabba l-fatt li meta kont qed nirriċerka u naqra diversi kotba sibt li l-omm hija figura importanti f'ħajjet it-tfal u bejniethom hemm rabta qawwija. Dan minħabba li l-omm iġġorr lit-tarbija għal disa' xhur shaħ u f'dawk id-disa' xhur it-tarbija tassorbi kemm il-vuċi tal-omm kif ukoll il-lingwa. Għalhekk għal din ir-riċerka l-omm qisha bħala s-sors primarju fejn id-diskors jgħaddi għal għand it-tfal.

Wiehed forsi jistaqsi imma għalfejn qbadt ommijiet li għandhom bejn it-30 u l-50 sena? L-għan ta' dan l-istudju kien sabiex nindaga u nara jekk il-ġenerazzjoni preżenti (li għandna bħalissa) għadhomx jikkellmu bid-djalett Żejtuni waqt li jkunu qegħdin jiddjalogaw mat-tfal tagħhom. Hafna huma tal-idea li d-djalett huwa xi haġa 'antika' u allura ma jimmaġinawx li t-tfal tagħhom ikellmuhom b'din it-tip ta' lingwa għaliex hija lingwa 'kerha'. Fir-riċerka tiegħi kien hemm restrizzjoni wkoll dwar l-etajiet tat-tfal. Infatti, l-etajiet tat-tfal riedu jkunu bejn il-11 u s-17-il sena. Qbadna proprju din l-età għaliex din l-età għada pitgħada ser tkun il-ġenerazzjoni t'għada u għalhekk it-tfal huma indikazzjoni ċara ta' jekk fil-futur hux ser inkomplu nisimgħu d-djalett fit-toroq u l-pjazez tar-raħal tagħna.

Id-diglossja - Iż-żewġ varjetajiet:

Fenomeni ewlieni li ilu jeżisti u baqa' jitraxxendi sas-seklu 21. Id-diglossja huwa l-fenomeni li qed nitkellm dwaru. Id-diglossja hija sitwazzjoni lingwistika fejn fil-Malti għandna żewġ varjetajiet:

il-varjetà l-gholja u l-varjetà l-baxxa. Il-varjetà l-gholja hija dik il-varjetà uzata f'oqsma importanti tas-soċjetà, bhal ngħidu aħna fis-settur edukattiv, liturgiku jew fil-qasam ġudizzjarju. Din il-varjetà għalhekk tiġi mitkellma f'sitwazzjoni formali; bhal ngħidu aħna meta nitkellmu ma' xi stranġier. Fi kliem ieħor il-varjetà l-gholja hija kkodifikata u għalhekk ġew miktubin dizzjunarji u grammatiki sabiex din il-varjetà tiġi ppriservata u ma tintilifx. Min-naħa l-oħra l-varjetà l-baxxa tiġi mitkellma f'sitwazzjoni formali jiġifieri fid-dar, fit-triq u mal-ħbieb. Din il-varjetà ma tiġix ikkodifikata jew mgħallma, għalhekk din il-varjetà tibqa' tinstema' fil-pjazez tagħna skont kemm tintiret minn generazzjoni għall-oħra permezz tal-fomm. Fil-ħajja ta' kuljum insibu li l-perċezzjoni ta' nies li jtkellmu bid-djalett hekk kif isibu ruħhom f'sitwazzjoni formali, jiġifieri f'diskursata ma' stranġier, it-tendenza tkun li jippruvaw jirrangaw il-lingwa djalettali sabiex tinstema' aktar formali minħabba l-fatt li ma jhossuhomx komdi li jtkellmu bid-djalett. Min-naħa l-oħra jekk kelliem tad-djalett isib ruħu f'sitwazzjoni informali jiġifieri jkun qiegħed jtkellem ma' ħabib tiegħu, il-kelliem tad-djalett ma jiddejjax jtkellem bid-djalett għaliex iħossu komdu. Din id-distinzjoni hija waħda psikoloġika għaliex il-moħħ jagħraf jagħzel li jiddistingwi sitwazzjoni minn oħra u għalhekk il-bniedem jispiċċa sabiex jaddatta l-varjetà lingwistika tiegħu skont is-sitwazzjoni li jsib ruħu fiha inkonxjament.

Ir-riċerka:

F'din ir-riċerka li studjajt u rriċerkajt dwar id-distinzjoni li tista' teżisti fejn jidhol id-djalett bejn ir-raħal ta' fuq u r-raħal t'isfel; bhal fejn jokkorri l-iktar id-djalett jekk mhux fir-raħal ta' fuq jew ir-raħal t'isfel, kif ukoll kif iħarsu lejn id-djalett iż-żewġ żoni.

Waqt l-analiżi li għamilt mir-recordings li kont ksibt mingħand il-partecipanti sibt li barra l-bidla grammatikali; fejn aħna ż-Żwieten magħrufin għall-kelma 'manuċċa' li fil-Malti standard tisser 'tajra', sibt li differenza oħra hija fit-tibdil tal-vokali. Mill-istess recordings ġbart għadd ta' kliem fejn bdejt nara xi tip ta' mudell. Fil-fatt l-aktar okkorrenzi li wieħed isib fit-tibdil tal-vokali bejn il-Malti standard u dak tad-djalett taż-Żejtun huwa meta fil-Malti standard ikollok il-vokali 'a' għaliex din ħafna drabi tinbidel f'e' bhal: taħseb vs teħseb iżda hemm drabi fejn il-vokali 'a' tal-Malti standard tinbidel f'u' bhal: m'għadhomx vs m'għudhomx. Tibdil ieħor tal-vokali huwa meta jkollok il-vokali 'o' fil-Malti standard li fid-djalett tinbidel għall- 'u' bhal ngħidu aħna borma vs burma. Dan it-tibdil li għadni kemm insemmi huwa wieħed mill-iktar frekwenti li jokkori bejn il-Malti standard u d-djalett Żejtuni għaliex imbagħad għandek okkorrenzi ta' tibdil vokalik u li m'huwiex daqstant popolari fi kliem Żejtuni u dan huwa meta jkollok il-vokali 'o' fil-Malti standard

li jinbidel għall-vokali 'i' fid-djalett Żejtuni bhal pereżempju: 'nonqsu' vs 'ningsu'. Fid-djalett Żejtuni jeżisti wkoll kliem fejn fih jinbidlulu żewġ vokali u mhux vokali waħda, bhal jekk nieħdu l-eżempju tal-kelma 'baħar' li biz-Żejtuni tingħad 'beher'.

Din ir-riċerka ma kinitx tittratta biss it-tibdil fil-vokali, iżda rriċerkajt ftit dwar x'jaħsbu n-nies fuq id-djalett. Għalhekk lill-partecipanti qassamtilhom kwestjonarju b'għadd ta' mistoqsijiet bhal: kif iħarsu lejn id-djalett, jekk iqisux lil xi hadd li jtkellem bid-djalett bħala ta' livell edukattiv baxx jew pastaż u dwar x'jaħsbu li ser ikun il-futur tad-djalett Żejtuni.

Il-mod ta' kif iħarsu lejn id-djalett tar-raħal ta' fuq huwa differenti minn dak tar-raħal t'isfel. Fil-fatt tar-raħal t'isfel jorbtu d-djalett mal-identità tagħhom filwaqt li dawk tar-raħal ta' fuq iħarsu lejn id-djalett bħala xi ħaġa tal-passat. Xi wħud mill-kelliema djalettali li tkellimt magħhom waqt li kont qed nagħmel dan l-istudju ma ridux ikunu parti mir-riċerka għaliex bdew iħossuhom li ser jiġu ġgudikati dwar kif jtkellmu u dwar kif ser iħarsu lejhom nies li ma jtkellmux bid-djalett. Dawn in-nies li jtkellmu bid-djalett bdew jibzġu li min ma jtkellmx bid-djalett kien ser iħares lejhom bħala nies bla edukazzjoni u għalhekk bdew jaħsbu li kienu ser jiġu ġgudikati. Mir-risposti li taw il-partecipanti tar-raħal ta' fuq li nżertaw kienu partecipanti li ma jtkellmux bid-djalett, ħareġ li fil-verità dawk li ma jtkellmux bid-djalett ma jqsux lill-persuni li jtkellmu bid-djalett bħala nies ta' livell edukattiv baxx, anzi fil-verità jieħdu gost jisimgħu lil xi hadd li jtkellem bid-djalett. Min-naħa l-oħra, dawk li jtkellmu bid-djalett iħossuhom f'minoranza u li fil-verità jkunu jixtiequ li fil-preżenza ta' haddieħor jtkellmu bil-pulit jiġifieri bil-Malti standard sabiex haddieħor ma jqishomx ta' livell edukattiv baxx. Waqt li bdejt nanalizza r-risposti sibt ukoll li persuna li titkellem bid-djalett f'sitwazzjoni formali tipprova tirrangà l-varjetà djalettali li titkellem biha għall-varjetà standard sabiex taħbi l-fatt li hi titkellem bid-djalett iżda ma tantx jirnexxilhom jaħbu kull kelma djalettali u f'xi ħin jew ieħor jinqabdu li huma fil-verità kelliema djalettali. Dan il-fenomen u li wieħed jirrangà minn djalett għall-Malti standard ma bdiex b'mod riċenti għaliex fil-fatt fi studju li sar ftit taż-żmien ilu wkoll instab dan il-fenomen u; fejn persuna li titkellem bid-djalett jirrangà l-varjetà djalettali għal waħda standardizzata. Tajjeb li nżommu f'moħħna li mhux kulhadd jipprova jirrangà d-djalett għal Malti standard però jeżistu dawn il-każijiet ukoll. Fl-aħħar mill-aħħar nemmen li wieħed għandu juża l-varjetà li l-iktar li jhossu komdu biha.

F'dan l-istudju pruvajt nara jekk teżistix differenza

bejn id-djalett tar-raħal ta' fuq u dak tar-raħal t'isfel. Madanakollu li ġara kien li l-ebda partecipanta mir-raħal ta' fuq ma titkellem bid-djalett għalhekk ma stajtx nistabilixxi jekk teżistix differenza fejn jidhol id-djalett bejn ir-raħal ta' fuq u dak t'isfel. Izda tendenza li ħarġet waqt li kont qed inħejji dan l-istudju kien li l-maġġoranza ta' nies li jtkellmu bid-djalett ġejjin mir-raħal t'isfel. Għalkemm l-istudju li għamilt jien indika dan, ma jfissirx li fir-raħal ta' fuq m'hemmx nies li jtkellmu bid-djalett, izda hemm inqas. Waqt li osservajt is-sessjonijiet ta' rrekordjar innutajt li dawk il-kelliema li jkellmu lill uliedhom bid-djalett huma qrib il-ħamsin sena, filwaqt li dawk li għandhom bejn tletin sena u ħamsa u erbghin sena ħareġ li ħadd ma jkellmu lill uliedu bid-djalett. Ovvjament, irridu dejjem inżommu f'moħħna li dawn huma tendenzi jġigfieri ma jfissirx li jekk tmur fir-raħal ta' fuq m'intix ser issib nies jtkellmu bid-djalett izda ser issib inqas minn tar-raħal t'isfel. Għalfejn it-tfal tal-lum ma jtkellmux bid-djalett?:

Wieħed forsi jasal sabiex jistaqsi għalfejn kien hemm ommijiet li jkellmu lill uliedhom bid-djalett izda t-tfal ma jtkellmuhx. Ovvjament, għalhekk wieħed jasal sabiex jistaqsi għalfejn dawn it-tfal ma jtkellmux bid-djalett jekk qegħdin ikunu esposti għalih. It-twegiba tiegħi għal din il-mistoqsija huma żewġ fatturi principali li huma: Pressjoni min-naħa tal-ħbieb (Peer Pressure) u l-lingwa Ingliża. Il-pressjoni min-naħa tal-ħbieb tista' tinfluwenza lill-tfal għaliex jekk individwu juri xi tip ta' djalett u sħabu jtkellmu bil-Malti standard,

dawn tal-aħħar jistgħu jwaqqgħu għaż-żufjett lill-individwu li jtkellem bid-djalett. Għalhekk, bla ma jridu, jispicċaw biex iwarrbu d-djalett u jaddottaw il-Malti standard. Dawn iż-żewġ elementi jinfluwenzaw lill-individwu sabiex jabbanduna d-djalett u jaddotta l-Malti standard. Raġuni oħra għalfejn id-djalett qed jiġi estint huwa l-fatt li llum il-ġurnata ħafna tfal qegħdin jiġu esposti għall-Ingliż minħabba li jqattgħu ħafna ħin fuq il-midja soċjali u għalhekk jispicċaw sabiex jaddottaw il-lingwa Ingliża. Għalhekk mhux talli qed jintilef id-djalett u mhux jintiret minn fomm għall-ieħor talli sa ċertu punt it-tfal qegħdin iwarrbu l-lingwa materna u jaddottaw dik barranija.

Konkluzjoni:

Bħala Maltin għandna nkunu kburin li għalkemm aħna gżira żgħira, missirjetna ssieltu sabiex aħna jkollna l-lingwa tagħna. Għalhekk nemmen li għandna nibżgħu kemm għall-Malti standard li xi drabi qed jeħodlu postu l-Ingliż u anki għad-djaletti. Aħna bħala Żwieten għandna nkunu kburin li għandna l-varjetà tagħna li fl-aħħar mill-aħħar qed tagħtina identità ta' Żwieten. Jekk forsi int xi wieħed li titkellem bid-djalett u forsi tisthi hekk kif tkun f'xi sitwazzjoni formali, nassigurak li m'għandekx għalfejn. Dan għaliex nies li ma jtkellmux bid-djalett japprezzaw din il-varjetà djalettali u jieħdu gost jisimghu din il-varjetà. Fuq kollox, għandna nirrispettaw iż-żewġ varjetajiet għaliex jekk ma nissalvagwardjawhomx jispicċaw biex jintilfu.



Nifirhu minn qalbna liż-Żejtunija u voluntiera ta' din is-Socjetà, Lara Borg Falzon, li kkontestat fil-konkors 'Miss Supranational Malta 2018'. Nifirhu wkoll lill Żejtunija oħra li ħadet sehem fl-istess kompetizzjoni, Kerry Lynn Brydon.

Nifirhu liż-Żejtunija Francesca Mifsud, rappreżentanta ta' Beltna bħala Miss Żejtun fil-Miss Universe Malta u ġiet inkurunata rebbieħa. Wara hija rrapprezentat lill-gżejjer Maltin fl-akbar kuntest internazzjonali tas-sbuħija, Miss Universe 2018 fit-Tajlandja.



Tal-Bully Fruit & Vegetables

Dr. Canataci Street, Żejtun

FREE DELIVERY

Mob: 9988 3454 • 9982 9119

Mon - 3.00pm - 7.00pm • Tue - 7.00am - 12.00pm / 4.00pm - 7.00pm
 • Wed - 7.00am - 12.00pm • Thur - 3.00pm - 7.00p.m.
 • Fri - 7.00am - 12:00am / 4.00pm - 7.00pm • Sat: 7.00am - 12:00pm